

شذرات

’باوردی جمہوریت‘ — ضرورت یا لعنت؟

پروفیسر خورشید احمد

جنرل پرویز مشرف تضاد بیانی میں اپنا جواب نہیں رکھتے۔ ان کا ہر انٹرویو اپنے جلو میں نئی گل افشائیاں لے کر آتا ہے اور انھیں شوق ہے کہ دنیا کے ہر مسئلے پر گوہر افشانی ضرور فرمائیں حالانکہ صاحبانِ عقل نے کم گوئی اور سوچ سمجھ کر حسبِ ضرورت بات کرنے ہی کو اچھی اور مدبرانہ قیادت کا خاصہ قرار دیا ہے۔ اس مہینے جمہوریت کے تصور کے بارے میں پے در پے ان کے دو انٹرویو آئے ہیں جن کا ٹولس نہ لینا قومی جرم سے کم نہ ہوگا۔

پہلا انٹرویو ایک ترک خاتون صحافی کو دیا گیا ہے جو جیو پرائیویٹ ٹی وی چینل کے تعاون سے حاصل کیا گیا ہے اور دوسرا وہ خطاب ہے جو انھوں نے امریکا کے اسٹینفورڈ یونیورسٹی گریجویٹ اسکول آف بزنس کے ۳۰ طلباء کے سامنے گورنر ہاؤس کراچی میں فرمایا۔ ان دونوں مواقع پر جنرل صاحب نے اس بات کا اعتراف کیا کہ جمہوریت میں صدر مملکت کی وردی کی کوئی گنجائش نہیں اس لیے کہ یہ دونوں ایک دوسرے کی ضد ہیں لیکن اسی سانس میں انھوں نے یہ بھی ارشاد فرمادیا کہ پاکستان کے قومی مفاد میں ان کا وردی میں رہنا ضروری ہے اگر ایسا نہ ہو تو پھر یہاں جمہوریت کی گاڑی پٹری سے اتر جائے گی۔ اپنے اس متضاد دعوے کے حق میں انھوں نے دو دلائل بھی دینے کی جسارت کی۔

اولاً ان کا دعویٰ ہے کہ پاکستان میں قیادت کی وحدت (Unity of Command)

ضروری ہے اور یہ اسی وقت ممکن ہے کہ جب وہ خود صدر مملکت کے ساتھ فوج کے سربراہ بھی رہیں۔

اس سے ان کے زعم میں فوج، سیاست اور پورے ملک میں لگاؤ اور وحدت پیدا ہوتی ہے جس کی

بنیاد پر انتظامیہ مکمل ہم آہنگی کے ساتھ کام کر سکتی ہے۔ بلکہ انھوں نے یہ دلیل بھی دی ہے کہ میرے صدر اور چیف آف اسٹاف ہونے ہی کا کرشمہ تھا کہ ایک اشارے پر فوج زلزلہ زدگان کی مدد کے لیے فی الفور سرگرم ہوگئی۔

دوسرا ارشاد عالی مقام یہ ہے کہ پاکستان کے دستور کے تحت قومی اسمبلی اور سینیٹ کی دو تہائی اکثریت نے انھیں خصوصی اختیار دیا ہے کہ وہ یہ دونوں عہدے اپنے پاس رکھیں اور اسے انھوں نے ایک بہت ہی اچھا فیصلہ قرار دیا (I think the decision is very good)۔

جنرل صاحب کے یہ دونوں بے بنیاد دعوے کسی بھی ذی ہوش اور محبت وطن پاکستانی کے لیے قابل قبول نہیں ہو سکتے نہ خاموشی سے انھیں یوں ہی جانے دیا جاسکتا ہے۔ نہ ان پر خاموش رہنا ممکن ہے۔ پہلا دعویٰ اصولی طور پر قابل گرفت ہے تو دوسرا واقعی طور پر۔ پہلے دوسرے دعوے کو لیجیجے جو صریح جھوٹ اور غلط بیانی پر مبنی ہے۔ جنرل صاحب نہایت دیدہ دلیری سے غلط بیانی کر رہے ہیں۔ ۷۰ او ایس دستوری ترمیم میں جسے پارلیمنٹ نے دو تہائی اکثریت سے منظور کیا تھا واضح طور پر طے کر دیا گیا تھا کہ ایک دستوری انحراف (deviation) کے طور پر ۳۱ دسمبر ۲۰۰۴ء تک انھیں چیف آف اسٹاف کا عہدہ رکھنے کا موقع دیا گیا ہے جس کے بعد اس کا چھوڑنا لازمی ہوگا۔ خود جنرل صاحب نے ٹی وی پر آ کر قوم سے عہد کیا تھا کہ گو مجھے قومی مفاد اور حالات کی ضرورت کی بنیاد پر دو عہدے رکھنے کا مشورہ دیا جا رہا تھا لیکن میں نے طے کر لیا ہے کہ ۳۱ دسمبر ۲۰۰۴ء سے پہلے فوج کی سربراہی سے فارغ ہو جاؤں گا۔ انھوں نے دستور کے الفاظ اور سیاسی معاہدے کے علی الرغم محض عام اکثریت (simple majority) سے ایک خصوصی قانون منظور کرنا کر قوم اور پارلیمنٹ سے وعدہ خلافی کی اور اس طرح دستور کو مسخ کیا اور اب دعویٰ کر رہے ہیں کہ پارلیمنٹ نے دو تہائی اکثریت سے ان کو اس کی اجازت دی۔ یہ سراسر خلاف واقعہ ہے۔

رہا مسئلہ جمہوریت کی گاڑی کو پیٹری پر چلانے کے لیے جمہوریت کے مسلمہ اصولوں کے خلاف فوج کی سربراہی پر براجمان رہنا تو اس مضحکہ خیز دلیل کو کون بھائی ہوش و حواس تسلیم کر سکتا ہے۔ یونٹی آف کمانڈ کی بات بھی ایک انتہائی خطرناک سوچ کی غمازی کرتی ہے۔ ان کا یہ کہنا بالکل لغو بات ہے کہ اگر میں صدر ہونے کے ساتھ چیف آف اسٹاف نہ ہوتا تو فوج سکھر بہراج کی تعمیر

بروقت نہیں کر سکتی تھی اور نہ زلزلہ زدگان کی بروقت مدد ہو سکتی تھی۔ اگر ہم دلیل کی خاطر یہ نظر انداز بھی کر دیں کہ عام شہری اسلامی تحریکات کے کارکن اور مجاہد تنظیموں کے سرفروش زلزلوں کے چند گھنٹے کے اندر بلے میں دبے ہوئے اپنے بھائی بہنوں بلکہ مظفر آباد میں فوجی جوانوں کو بلے سے نکالنے کے لیے پہنچ گئے تھے جب کہ یونٹی آف کمانڈ کا طرہ زیب تن کیے ہوئے جرنیل صاحب کو خود اپنے بقول زلزلے کی تباہ کاریوں کا اندازہ زلزلے کے پورے سات گھنٹے کے بعد ہوا اور فوج متاثرہ مقامات میں دوسرے تیسرے حتیٰ کہ ساتویں دن پہنچی۔ اس کارکردگی پر پریس اور پارلیمنٹ میں سخت تنقید بھی ہوئی ہے۔

اگر اس پہلو کو نظر انداز کر دیا جائے تب بھی سب سے بنیادی اور اصولی بات یہ ہے کہ دستور کے تحت اور پوری جمہوری دنیا کی مسلمہ روایت کے مطابق فوج سول حکومت کے تابع ہوتی ہے اور یہی اصول پاکستان کے دستور کی دفعہ ۱۳۵ میں واضح الفاظ میں موجود ہے۔ اسی کا برملا اعلان قائد اعظم نے کونسل میں فوج کے جوانوں کو خطاب کرتے ہوئے ۱۹۴۸ء کے اوائل میں کیا تھا۔ دنیا بھر میں غیر معمولی حادثات کے موقع پر خواہ ان کا تعلق سیلاب اور آسانی آفات سے ہو یا سول نظام کے درہم برہم ہونے سے، سول حکومت کے ایک اشارے پر فوج حکم کی تعمیل میں اپنی ذمہ داری پوری کرنے پر کمر بستہ ہو جاتی ہے۔ سونامی کے موقع پر تمام متاثرہ ممالک میں اس کا منظر دیکھا جاسکتا ہے۔ پاکستان میں بھی سیلاب کے موقع پر ہر دور میں فوج نے خدمات انجام دی ہیں۔ امریکا میں کترینا کے طوفان میں تباہ ہونے والوں کی مدد کے لیے فوج حرکت میں آگئی۔ کیا یہ سب یونٹی آف کمانڈ کا کرشمہ تھا یا دستوری اور قانونی نظام کے موجود ہونے اور فوج کے سول حکومت کے تابع ہونے کا۔ برطانیہ میں تو فوج کسی معمولی سی معمولی کارروائی کے لیے بھی وزیراعظم کی ہدایت کے بغیر حرکت نہیں کر سکتی۔

پھر جنرل صاحب کو اس حقیقت کو بھی نہیں بھولنا چاہیے کہ فوج کے اندر کے نظام میں یونٹی آف کمانڈ ضروری ہے، لیکن سول حکومت اور فوج کے درمیان رشتہ کمانڈ کی وحدت کا نہیں، فوج کا سول کمانڈ کے تحت ہونا ہے۔ غیر سیاسی نظام اپنا مخصوص مزاج رکھتا ہے اور یہاں یونٹی آف کمانڈ نہیں بلکہ اختیارات میں تفویض (separation of power) اور اختیارات کی تقسیم (distribution of power) کی بنیاد پر سارا نظام چلتا ہے۔ اصل حکمران قوت ملک کا دستور

ہوتا ہے جو پورے نظامِ قیادت (command structure) کو دو ٹوک الفاظ میں بیان کر دیتا ہے۔ اور انتظامیہ عدلیہ اور مقننہ کے درمیان بھی اختیارات کی تقسیم ہوتی ہے۔ مقننہ قانون سازی کرتی ہے، انتظامیہ ان قوانین اور فیصلوں کو نافذ کرتی اور عوام کی منتخب اسمبلی کے سامنے جواب دہ ہوتی ہے اور عدلیہ قانون کی تعبیر کا فریضہ انجام دیتی ہے۔ اس تقسیم اختیارات سے نظام میں توازن آتا ہے اور صحت مند کارکردگی ممکن ہوتی ہے۔ ارتکاز اختیارات مطلق العنانی اور کرپشن کا ذریعہ بنتا ہے جسے لارڈ ایکٹن (Acton) نے ایک جملے میں اس طرح ادا کیا تھا Power corrupts and absolute power corrupts absolutely (اقتدار بد عنوان بناتا ہے اور اقتدار مطلق مکمل پر بد عنوان بناتا ہے)۔ یہی وجہ ہے کہ خود پاکستان کے دستور میں صدر مملکت، بجز ان اختیارات کے جہاں اسے صواب دیدی اختیار حاصل ہے، وزیراعظم کے مشورے کا پابند ہے۔

اسٹیفنورڈ کے طلبہ کے سامنے جو وعظ جنرل صاحب نے فرمایا ہے وہ اس سے محفوظ نہیں ہو سکتے بلکہ سرپیٹ رہے ہوں گے کہ یہ کون سا سیاسی فلسفہ ہے جو جمہوریت کے سرٹھوپا جا رہا ہے۔ شاید وہ دل ہی دل میں مشہور امریکی مصنف لیوس منفورڈ (Lewis Mumford) کے بیان کردہ تاریخ اور علم سیاست کے اس اصول کو تازہ کر رہے ہوں گے جو اس نے اپنی کتاب *The Condition of Man* میں اس طرح بیان کیا ہے اور جس سے ہر فوجی آمر سبق سیکھ سکتا ہے:

ایک سیاسی معاشرہ موٹے رُسے کی مانند ہے جس میں کئی رسیاں گندھی ہوئی ہیں۔ ان رسیوں کے باہم ملاپ سے محض اس کی مضبوطی میں اضافہ نہیں ہوتا بلکہ اس کی لچک بھی بڑھ جاتی ہے۔ رستا اپنی نوعیت میں پیچیدہ ہے۔ سیاسی گریں اس کو مزید پیچیدہ بنا دیتی ہیں، لیکن سیاسی زندگی میں ہمارا مقام ہمیشہ برقرار رہنا چاہیے۔ گرہ کھولنے کے بجائے ننگی تلوار سے رستی کاٹنے کا سکندر اعظم کا طریقہ اختیار نہیں کرنا چاہیے۔ سیاسی عمل کے مسائل کو کوئی بھی احمق مارشل لا سے حل کر سکتا ہے مگر کوئی احمق ہی اس کو حکومت کے

مصدق سمجھ سکتا ہے۔ (دی کنڈیشن آف مین، ص ۱۷۵)

ہماری ساری سیاسی مشکلات کی جڑ یہی غلط ذہنیت ہے کہ فرد واحد تمام سیاسی مسائل کو قوت کے ذریعے طے کر سکتا ہے۔ آج جو چھ بلوچستان میں ہو رہا ہے وہیں میں ہو رہا ہے، باجوڑ میں

ہو رہا ہے اس پر عوام میں سخت غم و غصہ پایا جاتا ہے۔ کالا باغ ڈیم بنانے کے ایک طرفہ اور من مانے اعلانات کے خلاف پورا ملک جس طرح احتجاج کر رہا ہے، پارلیمنٹ مفوض ہو گئی ہے، عدلیہ بے دست و پا ہے، حتیٰ کہ بیوروکریسی جس طرح غیر موثر بنا دی گئی ہے اور نظام اور قانون کے تحت کام کرنے کے بجائے اوپر والوں کی مرضی کو قانون کا درجہ دے دیا گیا ہے۔ یہ ہے جمہوریت کا زوال اور ہماری قومی زندگی کا المیہ۔ ہم اس دلدل سے اس وقت تک نکل نہیں سکتے جب تک دستور اور قانون کی بالادستی قائم نہ ہو۔ اداروں کے استحکام کے ذریعے قومی استحکام حاصل کیا جائے، مرکز اور صوبوں کے درمیان اعتماد و تعاون اور اشتراک اختیارات کا نظام بحال کیا جائے، فوج کو دفاع کی ذمہ داری کے لیے مخصوص کیا جائے اور سول نظام منتخب اداروں اور سول حکومت کے ذریعے چلایا جائے اور فوج بھی اس نظام کے تابع اور اس کے سامنے جواب دہ ہو۔

’باوردی جمہوریت‘ ایک متضاد اصطلاح ہے اور اس کا جاری رہنا ملک کی سلامتی اور استحکام کے لیے ایک عظیم خطرہ اور قوم کے لیے ایک لعنت کی حیثیت رکھتا ہے اور خود فوج کی دفاعی صلاحیت کو تباہ کرنے اور اسے قوم کی نگاہوں میں متنازع بنانے کا ذریعہ ہے۔ ملک کی فوج ملک کے دفاع کے لیے ہے، نظام حکومت کو چلانے یا آبی بند بنانے کے منصوبے طے کرنے کے لیے نہیں۔ فوج بھی کسی شخص کی ذاتی جاگیر نہیں بلکہ دستور کے تحت ایک اہم اور محترم قومی ادارہ ہے۔ جو ذہن ’باوردی جمہوریت‘ کی بات کرتا ہے، وہ فوج کو بھی ایک دستوری ادارے کے بجائے سرداری نظام کی طرح ذاتی وفاداری کے مقام پر دیکھنا چاہتا ہے جس کا بڑا ہی تکلیف دہ اظہار اس انٹرویو میں ہوا ہے جو بھارتی ٹی وی چینل CNN-ABN کو دیا گیا اور جس میں یہاں تک کہہ دیا گیا ہے:

یہ ایسی ویسی فوج نہیں ہے، یہ مکمل طور پر میری وفادار اور تابع ہے۔

جب سوال کیا گیا کہ آپ کشمیر کے جو مختلف حل پیش کر رہے ہیں، کیا فوج اس میں آپ

کے ساتھ ہے، تو فرمایا:

۲۰۰ فی صد بلکہ ۱۰۰ فی صد۔ اگر ان خیالات کے برعکس کوئی رجحان یا اختلاف راے رکھتا

ہوگا تو ان کو پیش قدمی میں فوج سے نکال دیا جائے گا۔ اگر وہ ہوسا تو اگلے ہی دن فوج

سے باہر ہوں گے۔

سوال: آپ کا مطلب ہے کہ آپ انہیں نکال باہر پھینکیں گے؟
جواب: بالکل آپ سمجھیں کہ (اگر میں یہ نہ کروں تو) میں فوج کا بے حیثیت سربراہ ہوں گا۔ یہ ایسی ویسی فوج نہیں ہے۔ میں یہاں ذمہ دار ہوں۔ جنرل اور کور کمانڈر ہیں جو کور کے ذمہ دار ہیں۔ کوئی سوال ہی نہیں کہ یہاں کوئی ایسی حرکتیں کر رہا ہو۔ اگر وہ کریں گے تو اگلے ہی روز نکال باہر کیے جائیں گے۔

بلاشبہ آرمی میں ڈسپلن ہونا چاہیے لیکن سیاسی معاملات اور طریقوں کے بارے میں اختلاف رائے اور چیز ہے اور آرمی ڈسپلن دوسری شے۔ لیکن جب دفاع میں 'یونی آف کمانڈ' کے نام پر شخصی آمریت کا بھوت سوار ہو تو پھر نہ سیاست کے آداب اور اسلوب کا احترام باقی رہتا ہے اور نہ خود فوج میں اختلاف رائے اور اطاعت احکام کی حدود کی نزاکتیں۔

ہماری جدوجہد کا اصل ہدف یہی ہے کہ تقسیم اختیارات اور تقسیم کار کا جو نظام دستور میں طے کیا گیا ہے، سارا نظام اس کے مطابق چلے اور جس طرح اس انتظام کو درہم برہم کر دیا گیا ہے اور اس میں فوج کی قیادت کے علاوہ دوسرے عناصر نے بھی بڑا دم موم کردار ادا کیا ہے بشمول عالمی طاقتیں ایک بار یکسو ہو کر اس انتشار کو ختم کر دیا جائے اور ہمیشہ کے لیے یہ اصول طے ہو جائے کہ فوج کا دائرہ کار صرف اور صرف دفاع ہے اور وہ سول نظام کے تابع ہے اس پر حکمران نہیں۔ جب تک یہ واضح ہدف حاصل نہیں ہوتا پاکستان اس دلدل سے نہیں نکل سکے گا جس میں پچھلے ۵۰ سال سے دھنسا ہوا ہے۔

صرف ۳ ہزار روپے ادا کر کے معاون خصوصی بنیے

ترجمان القرآن کے محترم مدیر کی اپیل کے جواب میں گزشتہ تین ماہ میں ہمارے ۴۰ کرم فرماؤں نے معاون خصوصی بننا پسند کیا ہے۔ اب تعداد ۴۰۵ ہے۔ ہم نے کچھ زیادہ امید کی تھی اس لیے ہدف پر نظر ثانی کر کے ایک ہزار کو ۵۰۰ کر رہے ہیں۔ امید ہے کہ یہ ۳۰ مارچ ۲۰۰۶ء تک حاصل ہو جائے گا۔

یہاں صرف ان شذرات دیا گیا ہے جو اس لیے رقم کوئی بڑی رقم نہیں ہے۔

☆ معاون خصوصی کے بانیسویں خصوصیہ شمار ۱۱ سال کا جاتا ہے۔